



## श्रीसूक्तम्

ॐ हिरण्यवर्णा हरिणीं सुवर्णरजतस्रजाम् ।  
चन्द्रां हिरण्मयीं लक्ष्मीं जातवेदो म आ वह ॥ १ ॥  
तां म आ वह जातवेदो लक्ष्मीमनपगामिनीम् ।  
यस्यां हिरण्यं विन्देयं गामश्रं पुरुषानहम् ॥ २ ॥  
अश्वपूर्वा रथमध्यां हस्तिनादप्रमोदिनीम् ।  
श्रियं देवीमुप ह्वये श्रीर्मा देवी जुषताम् ॥ ३ ॥  
कां सोस्मितां हिरण्यप्राकारामार्द्रां ज्वलन्तीं तृप्तां तर्पयन्तीम् ।  
पद्मेस्थितां पद्मवर्णां तामिहोप ह्वये श्रियम् ॥ ४ ॥  
चन्द्रां प्रभासां यशसा ज्वलन्तीं श्रियं लोके देवजुष्टामुदाराम् ।  
तां पद्मिनीमीं शरणं प्र पद्ये अलक्ष्मीर्मे नश्यतां त्वां वृणे ॥ ५ ॥  
आदित्यवर्णे तपसोऽधि जातो वनस्पतिस्तव वृक्षोऽथ बिल्वः ।  
तस्य फलानि तपसा नुदन्तु या अन्तरा याश्च बाह्या अलक्ष्मीः ॥ ६ ॥  
उपैतु मां देवसखः कीर्तिश्च मणिना सह ।  
प्रादुर्भूतोऽस्मि राष्ट्रेऽस्मिन् कीर्तिमृद्धिं ददातु मे ॥ ७ ॥  
क्षुत्पिपासामलां ज्येष्ठामलक्ष्मीं नाशयाम्यहम् ।  
अभूतिमसमृद्धिं च सर्वां निर्णुद मे गृहात् ॥ ८ ॥  
गन्धद्वारां दुराधर्षां नित्यपुष्टां करीषिणीम् ।  
ईश्वरीं सर्वभूतानां तामिहोप ह्वये श्रियम् ॥ ९ ॥  
मनसः काममाकूतिं वाचः सत्यमशीमहि ।  
पशूनां रूपमन्नस्य मयि श्रीः श्रयतां यशः ॥ १० ॥  
कर्दमेन प्रजा भूता मयि सम्भव कर्दम ।  
श्रियं वासय मे कुले मातरं पद्ममालिनीम् ॥ ११ ॥  
आपः सृजन्तु स्निग्धानि चिक्लीत वस मे गृहे ।  
नि च देवीं मातरं श्रियं वासय मे कुले ॥ १२ ॥  
आर्द्रां पुष्करिणीं पुष्टिं पिङ्गलां पद्ममालिनीम् ।  
चन्द्रां हिरण्मयीं लक्ष्मीं जातवेदो म आ वह ॥ १३ ॥  
आर्द्रां यः करिणीं यष्टिं सुवर्णां हेममालिनीम् ।  
सूर्यां हिरण्मयीं लक्ष्मीं जातवेदो म आ वह ॥ १४ ॥  
तां म आ वह जातवेदो लक्ष्मीमनपगामिनीम् ।  
यस्यां हिरण्यं प्रभूतं गावो दास्योऽश्वान् विन्देयं पुरुषानहम् ॥ १५ ॥

यः शुचिः प्रयतो भूत्वा जुहुयादाज्यमन्वहम् ।  
 सूक्तं पञ्चदशर्चं च श्रीकामः सततं जपेत् ॥ १६ ॥  
 पद्मानने पद्मविपद्मपत्रे पद्मप्रिये पद्मदलायताक्षि ।  
 विश्वप्रिये विष्णुमनोऽनुकूले त्वत्पादपद्मं मयि सं नि धत्स्व ॥ १७ ॥  
 पद्मानने पद्मऊरू पद्माक्षि पद्मसम्भवे ।  
 तन्मे भजसि पद्माक्षि येन सौख्यं लभाम्यहम् ॥ १८ ॥  
 अश्वदायि गोदायि धनदायि महाधने ।  
 धनं मे जुषतां देवि सर्वकामांश्च देहि मे ॥ १९ ॥

पुत्रपौत्रधनं धान्यं हस्त्यश्वाश्चतरी रथम् ।  
 प्रजानां भवसि माता आयुष्मन्तं करोतु मे ॥ २० ॥  
 धनमग्निर्धनं वायुर्धनं सूर्यो धनं वसुः ।  
 धनमिन्द्रो बृहस्पतिर्वरुणो धनमश्विना ॥ २१ ॥  
 वैनतेय सोमं पिब सोमं पिबतु वृत्रहा ।  
 सोमं धनस्य सोमिनो मह्यं ददातु सोमिनः ॥ २२ ॥  
 न क्रोधो न च मात्सर्यं न लोभो नाशुभा मतिः ।  
 भवन्ति कृतपुण्यानां भक्त्या श्रीसूक्तजापिनाम् ॥ २३ ॥  
 सरसिजनिलये सरोजहस्ते धवलतरांशुकगन्धमाल्यशोभे ।  
 भगवति हरिवल्लभे मनोज्ञे त्रिभुवनभूतिकरि प्र सीद मह्यम् ॥ २४ ॥  
 विष्णुपत्नी क्षमां देवीं माधवीं माधवप्रियाम् ।  
 लक्ष्मीं प्रियसखीं भूमिं नमाम्यच्युतवल्लभाम् ॥ २५ ॥  
 महालक्ष्म्यै च विद्महे विष्णुपत्न्यै च धीमहि ।  
 तन्नो लक्ष्मीः प्र चोदयात् ॥ २६ ॥  
 आनन्दः कर्दमः श्रीदशिक्रीत इति विश्रुताः ।  
 ऋषयः श्रियः पुत्राश्च श्रीदेवीदेवता मताः ॥ २७ ॥  
 ऋणरोगादिदारिद्र्यपापक्षुदपमृत्यवः ।  
 भयशोकमनस्तापा नश्यन्तु मम सर्वदा ॥ २८ ॥  
 श्रीर्वर्चस्वमायुष्यमारोग्यमाविधाच्छोभमानं महीयते ।  
 धनं धान्यं पशुं बहुपुत्रलाभं शतसंवत्सरं दीर्घमायुः ॥ २९ ॥  
 ॥ ऋग्वेदोक्तं श्रीसूक्तं सम्पूर्णम् ॥